

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam
|| śrīmannārāyaṇīyam ||*

(daśaka - 43)

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 43)

trṇāvartavadhavarṇanam

tvāmekadā gurumarutpuranātha voḍhum
gādhādhirūdhagarimāṇamapārayantī |
mātā nidhāya śayane kimidaṃ bateti
dhyāyantyaceṣṭata grheṣu nivīṣṭaśaṅkā || 1 ||

tāvadvidūramupakarṇitaghoraghoṣa-
vyājṛmbhipāṃsupaṭalīparipūritāśaḥ |
vātyāvapussa kila daityavarastrṇāvar-
tākhyo jahāra janamānasahāriṇaṃ tvām || 2 ||

uddāmapāṃsutimirāhatadrṣṭipāte
draṣṭuṃ kimapyakuśale paśupālaloke |
hā bālakasya kimiti tvadupāntamāptā
mātā bhavantamavilokya bhṛśaṃ ruroda || 3 ||

tāvat sa dānavavaro'pi ca dīnamūrtir-
bhāvatkabhāraparidhāraṇalūnavegaḥ |
saṅkocamāpa tadanu kṣatapāṃsughoṣe
ghoṣe vyatāyata bhavajjananīnādaḥ || 4 ||

rodopakarṇanavaśādupagamya gehaṃ
krandatsu nandamukhagopakuleṣu dīnaḥ |
tvāṃ dānavastvakhilamuktikaraṃ mumukṣu-
stvayyapramuñcati papāta viyatpradeśāt || 5 ||

rodākulāstadanu gopagaṇā bahiṣṭha-
 pāṣāṇaprṣṭhabhuvi dehamatisthaviṣṭham |
 praikṣanta hanta nipatantamamuṣya vakṣa-
 syakṣīṇameva ca bhavantamalaṃ hasantam || 6 ||

grāvaprapātaparipiṣṭagariṣṭhadeha-
 bhraṣṭāsuduṣṭadanujopari dhṛṣṭahāsam |
 āghnānamambujakareṇa bhavantametya
 gopā dadhurgirivarādiva nīlaratnam || 7 ||

ekaikamāśu parigrhya nikāmananda-
 nnandādigopaparirabdhavicumbitāṅgam |
 ādātukāmapariśaṅkitagopanārī-
 hastāmbujaprapatitaṃ praṇumo bhavantam || 8 ||

bhūyo'pi kinnu kṛṇumaḥ praṇatārtihārī
 govinda eva paripālayatāt sutam naḥ |
 ityādi mātaraṇipramukhaistadānīm
 samprārthitastvadavanāya vibho tvameva || 9 ||

vātātmakaṃ danujamevamayi pradhūnvan
 vātodbhavān mama gadān kimu no dhunoṣi |
 kiṃ vā karomi punarapyanilālayeśa
 niśśeṣarogaśamanaṃ muhurarthaye tvām || 10 ||
